

हिन्दी प्रादेशिक समाचार
आकाशवाणी चंडीगढ़
18 मई 2025, समय 1810

- हरियाणा के सोनीपत में श्री गुरु गोरखनाथ के प्रकट उत्सव पर राज्य स्तरीय समारोह का आयोजन किया गया।
- मुख्यमंत्री नायब सिंह ने सोनीपत में एक चौक का नाम श्री गुरु गोरखनाथ के नाम पर रखने की घोषणा की।
- मुख्यमंत्री ने सोनीपत में 104 करोड़, 5 लाख रुपए की लागत वाली चार परियोजनाओं का उद्घाटन व शिलान्यास किया।
- देश की सेना के शौर्य के सम्मान में अंबाला छावनी, रेवाड़ी और होपल में तिरंगा यात्रा निकाली गई।
- कुरुक्षेत्र से सांसद नवीन जिंदल व हिसार से विधायक सावित्री जिन्दल ने हिसार रेलवे स्टेशन पर चण्डीगढ़ व गुरुग्राम के लिए रेल सेवा का शुभारंभ किया।

हरियाणा सरकार द्वारा 'संत-महापुरुष विचार सम्मान एवं प्रसार योजना' के तहत आज सोनीपत में श्री गुरु गोरखनाथ प्रकटोत्सव पर राज्य स्तरीय समारोह का आयोजन किया गया।

समारोह में मुख्यमंत्री श्री नायब सिंह सैनी ने बतौर मुख्य अतिथि शिरकत की। मुख्यमंत्री ने गुरु गोरखनाथ जी को नमन करते हुए कहा कि संतों और महापुरुषों के द्वारा दिखाये गये रास्ते पर चलते हुए हरियाणा सरकार हर वर्ग के कल्याण व उत्थान के लिए समर्पित है। इस मौके पर मुख्यमंत्री ने सोनीपत में एक चौक का नाम श्री गुरु गोरखनाथ जी के नाम पर रखने तथा प्रदेश में जोगी समाज की धर्मशालाओं के लिए 31 लाख रुपये देने की घोषणा की।

इससे पहले, मुख्यमंत्री ने लगभग 104 करोड़ 5 लाख रुपये की लागत वाली 4 परियोजनाओं का उद्घाटन एवं शिलान्यास किया। इनमें 84 करोड़ 82 लाख रुपये की 3 परियोजनाओं का शिलान्यास तथा 19 करोड़ 23 लाख रुपये की एक परियोजना का उद्घाटन शामिल है। मुख्यमंत्री ने अपने संबोधन में 'ऑपरेशन सिंदूर' का जिक्र भी किया और कहा कि यह केवल एक सैन्य अभियान नहीं, बल्कि हमारी राष्ट्रीय आत्मा की गरिमा का प्रतीक है। इस दौरान मुख्यमंत्री ने इंप्रियन ऑयल की कॉर्पोरेट सामाजिक दायित्व निधि से दी गई 100 मोटराइज्ड ट्राई साइकिल में से 30 मोटराइज्ड ट्राई साइकिल दिव्यांगजनों को वितरित की। समारोह में भाजपा प्रदेश अध्यक्ष मोहन लाल बड़ोली, विधायक निखिल मदान, कृष्णा गहलौत, देवेन्द्र कादियान, पवन खरखौदा, सोनीपत के महापौर राजीव जैन मौजूद रहे।

देश की सेना के शौर्य के सम्मान में हरियाणा में आज अंबाला छावनी, रेवाड़ी और होल में तिरंगा यात्रा निकाली गई। अंबाला छावनी में यात्रा की अगुवाई कर रहे ऊर्जा मंत्री अनिल विज ने कहा कि प्रधानमंत्री नरेंद्र मोदी के नेतृत्व में नए हिंदुस्तान का उदय हो रहा है जो अपने दुश्मन को सबक सिखाना जानता है।

होल में विधायक हरेंद्र सिंह ने बस अड्डे से सती तालाब तक गरिमामयी तिरंगा यात्रा की अगुवाई की। यात्रा में वरिष्ठ नेताओं, समर्पित कार्यकर्ताओं के साथ-साथ बड़ी संख्या में आम नागरिकों, युवाओं, महिलाओं और बच्चों ने उत्साहपूर्वक भाग लिया। रेवाड़ी में 'तिरंगा यात्रा' का नेतृत्व स्थानीय सांसद एवं केंद्रीय राज्य मंत्री राव इंद्रजीत सिंह ने किया। सेना के शौर्य और पराक्रम को समर्पित यह यात्रा स्थानीय महाराणा प्रताप चौक से शुरू होकर शहीद स्मारक नजदीक लघु सचिवालय पर संपन्न हुई। यात्रा में आमजन, पूर्व सैनिक, युवा वर्ग और मातृशक्ति की प्रमुख भागीदारी रही।

आतंकवाद के विरुद्ध सशस्त्र बलों के ऑपरेशन सिंदूर की सफलता के बीच, पूरा देश देश के जवानों के शौर्य और साहस को नमन कर रहा है। आकाशवाणी समाचार भी सशस्त्र बलों के सम्मान-स्वरूप एक विशेष श्रृंखला प्रस्तुत कर रहा है। आज इस कड़ी में, हम परमवीर-चक्र विजेता ग्रेनेडियर योगेंद्र सिंह यादव का स्मरण कर रहे हैं। उन्होंने कारगिल युद्ध में असाधारण बहादुरी का परिचय दिया था।

उत्तर प्रदेश के बुलंदशहर जिले के निवासी ग्रेनेडियर योगेंद्र सिंह यादव सबसे कम उम्र के व्यक्ति हैं जिन्हें पाकिस्तान के खिलाफ कारगिल युद्ध के दौरान उनकी भूमिका के लिए सर्वोच्च युद्ध कालीन वीरता पदक परमवीर चक्र से सम्मानित किया गया है। ग्रेनेडियर योगेंद्र सिंह यादव 3 और 4 जुलाई 1999 की रात को टाइगर हिल पर कब्जा करने के लिए घातक प्लाटून की अग्रणी टीम का हिस्सा थे। शीर्ष पर पहुंचने का रास्ता चट्टानी और बर्फ से ढका था। जोखिम की परवाह किए बिना उन्होंने स्वेच्छा से अपनी टीम का नेतृत्व किया। आधे रास्ते में एक दुश्मन बंकर ने उन्हें देख लिया और मशीन गन और रॉकेट से हमला कर दिया जिससे कमांडर और उनके दो साथी शहीद हो गए और प्लाटून रुक गई। स्थिति की गंभीरता को समझते हुए ग्रेनेडियर योगेंद्र सिंह यादव दुश्मन के ठिकाने तक रेंगते हुए पहुंचे और इस प्रक्रिया में कई बार घायल भी हुए। अपनी चोटों और दुश्मन की गोलियों की बाँछार के बावजूद भी दुश्मन के ठिकानों की ओर चढ़ते रहे और ग्रेनेड फेंकते हुए अपने हथियार से लगातार फायरिंग करते हुए उन्होंने चार दुश्मन सैनिकों को मार गिराया। उनके वीरतापूर्ण कार्य से प्रेरित होकर प्लाटून ने नए जोश के साथ अन्य ठिकानों पर हमला किया और टाइगर हिल टॉप पर कब्जा कर लिया। 2021 में 75वें स्वतंत्रता दिवस के अवसर पर योगेंद्र सिंह यादव को राष्ट्रपति द्वारा मानद कैप्टन की उपाधि से सम्मानित किया गया। राष्ट्र उन्हें सलाम करता है। अनुपम मिश्रा, आकाशवाणी समाचार, दिल्ली

सूबेदार मेजर और मानद कैप्टन योगेन्द्र सिंह यादव ने कहा है कि ऑपरेशन सिंदूर पहलगाम आतंकी हमले में मारे गए लोगों के परिजनों को न्याय दिलाने का एक निर्णायक कार्य था।

संसदीय कार्य मंत्री किरें रिजजू ने कहा है कि सात, सर्वदलीय प्रतिनिधिमंडल जल्द ही प्रमुख देशों का दौरा करेंगे। उन्होंने कहा कि यह दौरा ऑपरेशन सिंदूर के तहत आतंकवाद के खिलाफ भारत के सामूहिक संकल्प के प्रतीक हैं। भाजपा सांसद बैजयंत पांडे के नेतृत्व में सऊदी अरब, बहरीन, कुवैत और अल्जीरिया का दौरा करने वाले पहले समूह में चंपीगढ़ यूनिवर्सिटी के कुलपति और राज्यसभा सदस्य सतनाम सिंह संधु भी शामिल होंगे।

कुरुक्षेत्र से सांसद नवीन जिंदल व हिसार से निर्दलीय विधायक सावित्री जिंदल ने आज हिसार रेलवे स्टेशन पर हिसार से चंपीगढ़ व गुरुग्राम के लिए रेल सेवा का शुभारंभ किया। रेल गाड़ियों को झांपी दिखाने के बाद इस अवसर पर कुरुक्षेत्र से सांसद नवीन जिंदल ने कहा कि हिसार रेल मार्ग के माध्यम से सीधा चंपीगढ़ से जुड़ गया है। श्री जिंदल ने कहा कि आज हिसार से गुरुग्राम तक सीधी रेल सेवा शुरू होने से गुरुग्राम तक का सफर सुगम हो गया है। उन्होंने कहा कि हिसार को रेल द्वारा चंपीगढ़ और गुरुग्राम से जोड़ने में मुख्यमंत्री नायब सिंह व रेल मंत्री अश्विनी वैष्णव का पूरा सहयोग मिला।

पलवल में आज प्रदेश स्तर पर देवर्षि नारद मुनि जयंती मनाई गई। इस उपलक्ष्य में आयोजित कार्यक्रम में पत्र सूचना कार्यालय के अतिरिक्त महानिदेशक राजेन्द्र चौधरी, श्रमजीवी पत्रकार संघ हरियाणा की प्रदेश अध्यक्ष डॉ.इन्दु बंसल जैन, फरीदाबाद जिला परिषद के उपाध्यक्ष धर्म चौधरी व अन्य गणमान्य व्यक्तियों ने भाग लिया। पत्र सूचना कार्यालय के अतिरिक्त महानिदेशक राजेन्द्र चौधरी ने कहा कि पत्रकारिता लोकतंत्र का चौथा स्तंभ है। पत्रकारों की लेखनी का समाज पर गहरा असर पड़ता है। इसलिए पत्रकारों को तथ्यों के आधार पर खबरों

का प्रकाशन करना चाहिए। उन्होंने कहा कि भारत पाकिस्तान युद्ध के दौरान पत्रकारों ने पूरे दमखम के साथ और आंकड़ों के आधार पर पूरी दुनिया के सामने भारत के पक्ष को रखा। पूरी दुनिया में भारत की छवि को प्रबुद्ध किया।
